

മുഹമ്മദ് നബി

صَلَّى اللهُ عَلَيْهِ وَعَلَى آلِهِ وَسَلَّمَ

ഡോ. മുഹമ്മദ് ബ്നു
അബ്ദില്ലാഹ് അസ്സുറൈഹി

ഇസ്ലാമിന്റെ പ്രവാചകൻ; മുഹമ്മദ് ﷺ-

ഗ്രന്ഥകർത്താവ്

ഡോ. മുഹമ്മദ് ബ്നു അബ്ദില്ലാഹ് അസ്സുഹൈം

മുൻ പ്രൊഫസർ: അഖീദ, ഇസ്ലാമിക് സ്റ്റഡീസ് വിഭാഗം
കുല്ലിയതു തർബിയ, ജാമിഅതുൽ മലീക് സുഊദ്
രിയാദ് അറേബ്യ

شركاء التنفيذ:



المحتوى الإسلامي



رواد الترجمة



جمعية الريوة



دار الإسلام

يتاح طباعة هذا الإصدار ونشره بأي وسيلة مع
الالتزام بالإشارة إلى المصدر وعدم التغيير في النص.

☎ Telephone: +966114454900

@ ceo@rabwah.sa

✉ P.O.BOX: 29465

☎ RIYADH: 11557

🌐 www.islamhouse.com

بِسْمِ اللَّهِ الرَّحْمَنِ الرَّحِيمِ

പരമകാരുണികനും കരുണാനിധിയുമായ അല്ലാഹുവിന്റെ നാമത്തിൽ.

ഇസ്‌ലാമിന്റെ പ്രവാചകൻ; മുഹമ്മദ് -ﷺ-

ഇസ്‌ലാമിന്റെ പ്രവാചകനായ മുഹമ്മദ് നബി -ﷺ- യെ കുറിച്ചുള്ള സംക്ഷിപ്ത വിവരണം, അവിടുത്തെ പേര്, തറവാട്, നാട്, വിവാഹം, പ്രബോധന സന്ദേശം, പ്രവാചകത്വത്തിന്റെ തെളിവുകൾ, മതനിയമങ്ങൾ, ശത്രുക്കൾക്ക് അവിടുത്തോടുണ്ടായിരുന്ന നിലപാട് എന്നിവ ഞാൻ ഇതിൽ വ്യക്തമാക്കാൻ ഉദ്ദേശിക്കുന്നു.

1- നബി-ﷺ-യുടെ പേര്, തറവാട്, ജനിച്ചു വളർന്ന നാട്

ഇബ്റാഹീം നബി-ﷺ-യുടെ പുത്രൻ ഇസ്‌മാഇൽ നബി -ﷺ-യുടെ സന്താന പരമ്പരയിൽ പെട്ട, ഹാഷിമിന്റെ മകൻ അബ്ബൂൽ മുത്യലിബിന്റെ മകൻ അബ്ബൂല്ലയുടെ മകനായ മുഹമ്മദ് -ﷺ- ആകുന്നു ഇസ്‌ലാമിന്റെ പ്രവാചകൻ.

ഇബ്റാഹീം നബി -ﷺ- ശാമിൽ നിന്ന് ഇണയായ ഹാജറിനും മകനായ ഇസ്‌മാഇലിനുമൊപ്പം മക്കയിൽ വന്നു. ഇസ്‌മാഇൽ അന്ന് കുഞ്ഞായിരുന്നു. അല്ലാഹുവിന്റെ കൽപ്പനപ്രകാരം അദ്ദേഹം അവരെ മക്കയിൽ താമസിപ്പിച്ചു. കൂട്ടി വളർന്ന് വലുതായപ്പോൾ ഇബ്റാഹീം നബി വീണ്ടും മക്കയിൽ വരികയും അവർ രണ്ടുപേരും കൂടി -ഇബ്റാഹീമും മകൻ ഇസ്‌മാഇലും- പരിശുദ്ധ ഭവനമായ കഅ്ബ പടുത്തുയർത്തുകയും ചെയ്തു.

അങ്ങിനെ ആ ഭവനത്തിന് ചുറ്റും ജനവാസം വർധിച്ചു. അവിടം സർവ്വലോക രക്ഷിതാവായ അല്ലാഹുവിനെ ആരാധിക്കുന്നവരുടെയും, ഹജ്ജ് നിർവ്വഹിക്കാൻ വരുന്നവരുടെയും കേന്ദ്രമായി മാറി. നൂറ്റാണ്ടുകളോളം ജനങ്ങൾ -ഇബ്റാഹീം നബിയുടെ പാതയിൽ- അല്ലാഹുവിനെ മാത്രം ആരാധിക്കുന്നവരായി തുടർന്നുപോന്നു.

എന്നാൽ കാലക്രമേണ യഥാർത്ഥ മാർഗ്ഗത്തിൽ നിന്നുള്ള വ്യതിചലനം അവിടെയും സംഭവിച്ചു. വിഗ്രഹാരാധന പോലുള്ള ബഹുദൈവ ആരാധനകൾ, പെൺകുട്ടികളെ ജീവനോടെ കഴിച്ചുമുടൽ, സ്ത്രീകളോട് അതിക്രമം കാണിക്കൽ, കള്ളസാക്ഷ്യം പറയൽ, മദ്യപാനം, അധർമ്മങ്ങൾ, അനാഥയുടെ ധനം ഭക്ഷിക്കൽ, പലിശ തുടങ്ങിയവ ചുറ്റുമുള്ള മറ്റു നാടുകളെ പോലെ അറേബ്യൻ ഉപദ്വീപിലും പ്രകടമായി.

ഈ സ്ഥലത്തും ചുറ്റുപാടിലുമാണ്, ഇസ്ലാമിന്റെ പ്രവാചകൻ, ഇബ്റാഹീം നബി-~~ﷺ~~-യുടെ പുത്രൻ ഇസ്മാഇൽ നബി-~~ﷺ~~-യുടെ സന്താന പരമ്പരയിൽ പെട്ട അബൂല്ലയുടെ മകൻ മുഹമ്മദ് ക്രി. 571- ൽ ജനിക്കുന്നത്.

അവിടുന്ന് ജനിക്കുന്നതിന് മുമ്പ് പിതാവും തന്റെ ആറാമത്തെ വയസ്സിൽ മാതാവും മരണപ്പെട്ടു. ശേഷം പിതൃവ്യൻ അബൂത്വാലിബ് അവിടുത്തെ സംരക്ഷണം ഏറ്റെടുത്തു. ദരിദ്രനും അനാഥനുമായാണ് നബി വളർന്നത്. ചെറുപ്രായം മുതലേ അവിടുന്ന് സ്വന്തം അദ്ധ്യാനത്തിൽ നിന്നും ഭക്ഷിക്കുകയും ജീവിതമാർഗ്ഗം കണ്ടെത്തുകയും ചെയ്തു.

2- അനുഗ്രഹീത മഹതിയുമായുള്ള അനുഗ്രഹീത വിവാഹം

അവിടുത്തേക്ക് ഇരുപത്തി അഞ്ചു വയസ്സ് പ്രായമായ പ്ലോൾ മക്കയിലെ മഹതിയായ ഖുവൈലിദിന്റെ മകൾ ഖദീജ -ﷺ- യെ വിവാഹം കഴിച്ചു. അതിൽ നാല് പെൺകുട്ടികളും രണ്ട് ആൺകുട്ടികളും ജനിച്ചു.

നബി -ﷺ- യുടെ ആൺകുട്ടികൾ ചെറുപ്പത്തിൽ തന്നെ മരണപ്പെട്ടു. അതീവ സ്നേഹത്തോടെയും വാത്സല്യത്തോടെയുമായിരുന്നു തന്റെ ഭാര്യയോടും കുടുംബത്തോടുമുള്ള നബി -ﷺ- പെരുമാറിയിരുന്നത്. അതിനാൽ തന്നെ ഖദീജ അവിടുത്തെ അതിതീവ്രമായി സ്നേഹിച്ചു. അവർ പരസ്പരം സ്നേഹം കൈമാറി.

ആ മഹതിയുടെ മരണശേഷം വർഷങ്ങൾ കഴിഞ്ഞും അവിടുന്ന് -ﷺ- അവരെ മറന്നില്ല. ഖദീജയോടുള്ള സ്നേഹം കാത്തുസൂക്ഷിക്കാൻ അവരുടെ കൂട്ടുകാരികൾക്ക് ആടിനെ അറുത്ത് അതിന്റെ മാംസം അവിടുന്ന് വിതരണം ചെയ്യാറുണ്ടായിരുന്നു. ആ സ്ത്രീകളോടുള്ള ആദരവും ഖദീജക്ക് മരണശേഷവും നൽകുന്ന നന്മയുമായിരുന്നു അത്.

3- വഹ്യിന്റെ ആരംഭം

അല്ലാഹു നബിയെ പടച്ചത് മുതൽ മുഹമ്മദ് നബി -ﷺ-യുടെ സ്വഭാവം അത്യുന്നതമായിരുന്നു. തന്റെ ജനത അവിടുത്തെ വിശ്വസ്തനും സത്യസന്ധനുമെന്നായിരുന്നു വിളിച്ചിരുന്നത്. എല്ലാ നല്ല കാര്യങ്ങളിലും അവിടുന്ന് അവരോടൊപ്പം പങ്കാളിയായി.

വിഗ്രഹാരാധനയെ അവിടുന്ന് വെറുക്കുകയും അതിൽ നിന്നെല്ലാം വിട്ടുനിൽക്കുകയും ചെയ്തു. ഒരിക്കലും അക്കാര്യത്തിൽ അവരോട് അവിടുന്ന് പങ്കുചേർന്നില്ല.

നാൽപ്പത് വയസ്സായപ്പോൾ അല്ലാഹു അദ്ദേഹത്തെ പ്രവാചകനായി തിരഞ്ഞെടുത്തു. ഖുർആനിൽ ആദ്യമവതരിച്ച സൂറത്തിലെ ആദ്യ വചനങ്ങളുമായി ജിബ്രീൽ -ﷺ- എന്ന മലക്ക് അദ്ദേഹത്തിന്റെ അരികിൽ വന്നു.

ഇതായിരുന്നു ആ വചനങ്ങൾ: ¹

«أَفْرَأُ بِاسْمِ رَبِّكَ الَّذِي خَلَقَ * خَلَقَ الْإِنْسَانَ مِنْ عَلَقٍ * أَفْرَأُ وَرَبُّكَ
الَّذِي عَلَّمَ بِالْقَلَمِ * عَلَّمَ الْإِنْسَانَ مَا لَمْ يَعْلَمْ»

“സൃഷ്ടിച്ചവനായ നിന്റെ രക്ഷിതാവിന്റെ നാമത്തിൽ വായിക്കുക. മനുഷ്യനെ അവൻ ഭ്രൂണത്തിൽ നിന്ന് സൃഷ്ടിച്ചിരിക്കുന്നു. നീ വായിക്കുക, നിന്റെ രക്ഷിതാവ് ഏറ്റവും വലിയ ഒരു

¹ ഇമാം ബുഖാരിയും മുസ്ലിമും ആയിശ -ﷺ- യിൽ നിന്നും ഉദ്ധരിച്ച ഹദീസ്. സ്വഹീഹുൽ ബുഖാരി (2) 1/7, സ്വഹീഹ് മുസ്ലിം (152) 1/139.

ദാര്യവാനാകുന്നു പേന കൊണ്ട് പഠിപ്പിച്ചവൻ മനുഷ്യന് അറിയാത്തത് അവൻ പഠിപ്പിച്ചിരിക്കുന്നു.” [അലഖ്: 1-5]

നബി -ﷺ- പേടിച്ചുവിറച്ചു തന്റെ ഭാര്യ ഖദീജയുടെ സമീപത്തേക്ക് വരികയും, സംഭവങ്ങൾ വിശദീകരിക്കുകയും ചെയ്തു. അവർ അവിടുത്തെ ആശ്വസിപ്പിച്ചു.

ക്രിസ്തുമത വിശ്വാസിയായിരുന്ന, തൗറാത്തും ഇൻജിലും വായിച്ചറിഞ്ഞ, തന്റെ പിതൃവ്യ പുത്രനായ വറഖത്ത് ബിൻ നൗഫലിന്റെ അരികിലേക്ക് ഖദീജ നബി -ﷺ- യെ കൊണ്ടുപോയി.

ഖദീജ അദ്ദേഹത്തോട് പറഞ്ഞു: “പിതൃവ്യ പുത്രാ, താങ്കളുടെ സഹോദരപുത്രൻ പറയുന്നത് കേട്ടാലും.” വറഖത്ത് ചോദിച്ചു: താങ്കൾ എന്താണ് കണ്ടത്?

നബി -ﷺ- താൻ കണ്ട കാര്യങ്ങൾ അദ്ദേഹത്തെ അറിയിച്ചു. അപ്പോൾ വറഖത്ത് പറഞ്ഞു: മൂസാ നബിയുടെ അടുത്തേക്ക് അല്ലാഹു അയച്ച 'നാമൂസ്' (അല്ലാഹുവിന്റെ രഹസ്യ സന്ദേശവുമായി വരുന്നവൻ) ആകുന്നു അത്. ഞാനൊരു യുവാവായിരുന്നെങ്കിൽ... താങ്കളുടെ ജനത താങ്കളെ പുറത്താക്കുമ്പോൾ ഞാൻ ജീവിച്ചിരുന്നെങ്കിൽ എത്ര നന്നായിരുന്നു.

നബി -ﷺ- ചോദിച്ചു: "അവർ എന്നെ പുറത്താക്കുകയോ?"

അദ്ദേഹം പറഞ്ഞു: അതെ! താങ്കൾ കൊണ്ടുവന്നതുമായി ആരെല്ലാം നിയോഗിക്കപ്പെട്ടിട്ടുണ്ടോ അവരാരും അതിക്രമിക്കപ്പെടാതിരുന്നിട്ടില്ല. ആ നാളുകളിൽ ഞാൻ ജീവിച്ചി

രിക്കുകയാണെങ്കിൽ ഞാൻ താങ്കളെ നന്നായി സഹായിക്കുക തന്നെ ചെയ്യും.

ശേഷം മക്കയിൽ ഖുർആൻ തുടർച്ചയായി അവതരിച്ചുകൊണ്ടേയിരുന്നു. ഖുർആനുമായി ജിബ്രീൽ -ﷺ- നബി -ﷺ-യുടെ അരികിൽ നിരന്തരം വന്നുകൊണ്ടിരുന്നു. പ്രബോധനത്തിന്റെ വിശദാംശങ്ങളും ജിബ്രീലിന്റെ സന്ദേശത്തിൽ ഉണ്ടായിരുന്നു.

നബി -ﷺ- തന്റെ ജനതയെ ഇസ്ലാമിലേക്ക് ക്ഷണിച്ചു, ആ ജനത അവിടുത്തെ എതിർക്കുകയും തർക്കിക്കുകയും ചെയ്തു. പ്രബോധനം ഉപേക്ഷിക്കാൻ സമ്പത്തും അധികാരവും അവർ വാഗ്ദാനം ചെയ്തു. എന്നാൽ അതെല്ലാം നബി -ﷺ- തള്ളിക്കളഞ്ഞു.

മുമ്പുള്ള പ്രവാചകന്മാരോട് അവരുടെ ജനത പറഞ്ഞ പോലെ മാതൃഭാവമെന്നും, കള്ളവാദിയെന്നും, കളവ് പറയുന്നവൻ എന്നുമെല്ലാം അവിടുത്തെ കുറിച്ചും അവർ പറഞ്ഞു, അവർ അവിടുത്തെ പ്രയാസപ്പെടുത്തി, ദേഹോപദ്രവമേൽപ്പിച്ചു. അവിടുത്തെ അനുയായികളെ ഉപദ്രവിച്ചു.

എന്നാൽ നബി -ﷺ- അല്ലാഹുവിലേക്കുള്ള പ്രബോധനം നിർവ്വഹിച്ചു കൊണ്ടേയിരുന്നു. ഹജ്ജ് വേളകളിലും, ജനങ്ങൾ ഒരുമിച്ചുകൂടുന്ന ചന്തകളിലും ജനങ്ങളെ കാണുകയും അവർക്ക് ഇസ്ലാമിന്റെ സന്ദേശം എത്തിച്ചുകൊടുക്കുകയും ചെയ്തു.

അധികാരമോ ഐഹിക സുഖങ്ങളോ കാണിച്ചു അവരെ വശീകരിക്കുകയോ, വാൾ കൊണ്ട് ഭീഷണിപ്പെടുത്തുക

യോ ചെയ്തില്ല. അധികാരമോ ആധിപത്യമോ അവിടുത്തെ കയ്യിൽ ഉണ്ടായിരുന്നില്ല.

താൻ കൊണ്ടുവന്ന മഹത്തായ ഖുർആനിന് സമാനമായ ഒരു ഗ്രന്ഥം കൊണ്ടുവരുവാൻ പ്രബോധനത്തിന്റെ ആദ്യഘട്ടത്തിൽ തന്നെ നബി -ﷺ- തന്റെ എതിരാളികളെ വെല്ലുവിളിച്ചു.

തന്നെ എതിർക്കുന്നവരെ ഖുർആൻ കൊണ്ട് അവിടുന്ന് നേരിട്ടു. സ്വഹാബികളിൽ നിന്ന് വിശ്വസിച്ചവർ നബി -ﷺ-യിൽ വിശ്വാസമുള്ളവരായി.

ബൈത്തുൽ മുഖദ്ദസിലേക്കുള്ള രാപ്രയാണം (ഇസ്റാഅ്), ശേഷം നടന്ന ആകാശാരോഹണം (മിഅ്റാജ്) എന്നീ മഹത്തായ ദൃഷ്ടാന്തങ്ങൾ കൊണ്ട് മക്കയിൽ വെച്ച് അല്ലാഹു നബി-ﷺ-യെ ആദരിച്ചു. ഈസാ നബി-ﷺ-യെയും ഇൽയാസ് നബി-ﷺ-യെയും അല്ലാഹു ആകാശത്തേക്ക് ഉയർത്തി എന്നത് മുസ്ലിംകൾക്കിടയിലും ക്രൈസ്തവർക്കിടയിലും അറിയപ്പെട്ടതത്രെ.

അഞ്ചു നേരത്തെ നിസ്കാരവുമായി ബന്ധപ്പെട്ട അല്ലാഹുവിന്റെ കൽപ്പന നബി -ﷺ- ക്ക് ലഭിച്ചത് വാനലോകത്ത് വെച്ചാണ്. മുസ്ലിംകൾ അഞ്ചുനേരവും നിർവ്വഹിക്കുന്ന നിസ്കാരം അതാണ്. അവിശ്വാസികൾ കാൺകെ ചന്ദ്രൻ പിളർന്ന അത്ഭുതവും സംഭവിച്ചത് മക്കയിൽ വെച്ചുതന്നെ ആയിരുന്നു.

ഖുറൈശികൾ അദ്ദേഹത്തിൽ നിന്ന് ജനങ്ങളെ തടയുന്നതിന് എല്ലാവിധ കൂതന്ത്രങ്ങളും പ്രയോഗിച്ചു. നിരവധി ദൃഷ്ടാന്തങ്ങൾ അവർ ചോദിച്ചുകൊണ്ടിരുന്നു. ജനങ്ങളെ

നബി -ﷺ- യിൽ നിന്ന് തടയുന്നതിനും അവിടുത്തോട് തർക്കിക്കുന്നതിനും വേണ്ടിയുള്ള തെളിവുകൾക്ക് യഹൂദികളോട് പോലും സഹായം തേടാൻ അവർ തയ്യാറായി.

ഖുറൈശികളുടെ അതിക്രമം തുടർന്നപ്പോൾ എത്യോപ്യയിലേക്ക് പാലായനം ചെയ്യാൻ നബി -ﷺ- മുസ്ലിംകൾക്ക് അനുമതി നൽകി.

നബി -ﷺ- പറഞ്ഞു: "അവിടെയുള്ളത് നീതിമാനായ ഭരണാധികാരിയാണ്. അയാളുടെ അരികിൽ ആരും അക്രമിക്കപ്പെടുകയില്ല".

ക്രിസ്ത്യാനിയായ ഒരു ഭരണാധികാരിയായിരുന്നു അവിടെയുണ്ടായിരുന്നത്. രണ്ടു സംഘങ്ങൾ എത്യോപ്യയിലേക്ക് ഹിജ്റ ചെയ്തു. അവർ നബി -ﷺ- കൊണ്ടുവന്ന ദീൻ രാജാവിന് പരിചയപ്പെടുത്തി. അങ്ങനെ അദ്ദേഹം മുസ്ലിമായി.

അദ്ദേഹം പറഞ്ഞു: 'അല്ലാഹുവാണെ സത്യം! മൂസാ നബി -ﷺ- കൊണ്ടുവന്നത് തന്നെയാകുന്നു ഇത്. ഒരേ വിളക്കുമാടത്തിൽ നിന്നത്രേ അതിന്റെ ഉത്ഭവം.'

നബി -ﷺ- യോടും അവിടുത്തെ അനുയായികളോടുമുള്ള ഉപദ്രവം മക്കക്കാർ തുടർന്നുകൊണ്ടിരുന്നു.

എന്നാൽ ഹജ്ജിന്റെ വേളയിൽ നബി -ﷺ- യിൽ വിശ്വസിച്ച മദീനയിൽ നിന്നുള്ള ഒരു സംഘമുണ്ടായിരുന്നു. തങ്ങളുടെ നാട്ടിലേക്ക് വന്നാൽ ഇസ്ലാമിക പ്രബോധനത്തിൽ സഹായം നൽകാമെന്ന് അവർ നബി -ﷺ- യോട് ഉടമ്പടി ചെയ്തു.

ആ വന്ന ജനങ്ങളുടെ നാട് അക്കാലത്ത് വിളിക്കപ്പെട്ടിരുന്നത് 'യഥ്രിബ്' എന്നായിരുന്നു. ഈ ഉടമ്പടിയോടെ മക്കയിൽ അവശേഷിക്കുന്നവർക്ക് മദീനയിലേക്ക് പാലായനം ചെയ്യാമെന്ന് നബി -ﷺ- അനുമതി നൽകി. അങ്ങനെ അവർ പാലായനം ചെയ്തു. ഇസ്‌ലാം എത്താത്ത ഒരു ഭവനവും ബാക്കിയില്ലാത്ത വിധം ഇസ്‌ലാം മദീനയിൽ പ്രചരിച്ചു.

അല്ലാഹുവിലേക്ക് ക്ഷണിച്ചുകൊണ്ട് നബി -ﷺ- പതിമൂന്ന് വർഷം മക്കയിൽ കഴിച്ചുകൂട്ടി. ശേഷം മദീനയിലേക്ക് പാലായനം ചെയ്യാൻ അല്ലാഹു അവിടുത്തേക്ക് അനുമതി നൽകി. അങ്ങിനെ അവിടുന്നും മദീനയിലേക്ക് പാലായനം ചെയ്തു.

നബി -ﷺ- അല്ലാഹുവിലേക്കുള്ള തന്റെ ക്ഷണം തുടർന്നു കൊണ്ടിരുന്നു. മദീനയിൽ വെച്ച് ഇസ്‌ലാമിക മത നിയമങ്ങൾ കുറേക്കൂടെയായി അവതരിച്ചുകൊണ്ടിരുന്നു. രാജാക്കന്മാരെയും ഗോത്ര നേതാക്കന്മാരെയും ഇസ്‌ലാമിലേക്ക് ക്ഷണിച്ചുകൊണ്ട് ദൂതന്മാർ മുഖേന നബി -ﷺ- കത്തുകൾ അയക്കാൻ തുടങ്ങി. റോമിലെയും, പേർഷ്യയിലെയും, ഈജിപ്തിലെയും രാജാക്കന്മാർ ഇങ്ങനെ കത്തുകളയച്ചവരിൽ പെട്ടവരായിരുന്നു.

ഒരിക്കൽ മദീനയിൽ സൂര്യഗ്രഹണമുണ്ടായി. ജനങ്ങൾ ഭയവിഹ്വലരായി. അതേ ദിവസമായിരുന്നു നബി -ﷺ- യുടെ പുത്രൻ ഇബ്റാഹീം മരണപ്പെട്ടത്. ഇബ്രാഹീമിന്റെ മരണം നിമിത്തം സൂര്യന് പോലും ഗ്രഹണം ബാധിച്ചു എന്ന് ജനങ്ങൾ പറഞ്ഞു.

നബി -ﷺ- അവരോട് പറഞ്ഞു: (ആരുടെയെങ്കിലും മരണമോ ജനനമോ നിമിത്തം സൂര്യനും ചന്ദ്രനും ഗ്രഹണം

ബാധിക്കുകയില്ല. അത് രണ്ടും അല്ലാഹുവിന്റെ ദൃഷ്ടാന്തങ്ങളത്രെ. അല്ലാഹു അവന്റെ അടിയാറുകളെ അതുമുഖേന ഭയപ്പെടുത്തുന്നു).

നബി -ﷺ- എങ്ങാനും കളവു പറയുന്ന ഒരാളായിരുന്നു എങ്കിൽ ജനങ്ങൾ തന്നെ കളവാക്കുമെന്ന ഭയം അവിടുത്തേക്ക് ഉണ്ടാകുമായിരുന്നു. എന്റെ മകന്റെ മരണം നിമിത്തം സൂര്യന് ഗ്രഹണം ബാധിച്ചു; എങ്കിൽ എന്തെങ്കിലും കളവാക്കിയാൽ എന്തായിരിക്കുമുണ്ടാകുക എന്നായിരുന്നു അദ്ദേഹം പറയുക.

സൽസ്വഭാവങ്ങളുടെ പൂർത്തീകരണം കൊണ്ട് അല്ലാഹു റസൂൽ -ﷺ- യെ അലങ്കരിച്ചു. അല്ലാഹു അവിടുത്തെ വിശേഷിപ്പിച്ചത് ഇങ്ങിനെയാണ്:

«وَأَنَّكَ لَعَلَىٰ خُلُقٍ عَظِيمٍ»

"തീർച്ചയായും നീ മഹത്തായ സ്വഭാവത്തിലാകുന്നു." [ഖലം: 4]

സത്യസന്ധതയും, ആത്മാർത്ഥതയും, ധീരതയും, നീതിയും, ശത്രുക്കളോട് പോലുമുള്ള കരാർ പാലനവും, ഔദാര്യവും, ദരിദ്രർക്കും അഗതികൾക്കും വിധവകൾക്കും ആവശ്യക്കാർക്കും ദാനം നൽകലും, അവർ സന്മാർഗ്ഗത്തിലാവാൻ ആഗ്രഹിക്കലും, കാര്യവും വിനയവും കാണിക്കലും... ഇങ്ങനെ എല്ലാ നല്ല സ്വഭാവങ്ങളും നബി -ﷺ- യിൽ സമ്മേളിച്ചിരുന്നു.

നബി -ﷺ- യെ ഇന്നു വരെ കണ്ടിട്ടില്ലാത്ത ഒരാൾക്ക് ചുറ്റുമുള്ള സഹാബികൾക്കിടയിൽ നിന്ന് അവിടുത്തെ മനസ്സി

ലാകണമെങ്കിൽ 'ആരാണു് മുഹമ്മദ്?' എന്ന് ചോദിക്കേണ്ടി വരുമായിരുന്നു; ഇത്ര മേൽ വിനയത്തോടെയായിരുന്നു അവിടുത്തെ പെരുമാറ്റം.

ശത്രുക്കളോടും കൂട്ടുകാരോടും, അടുത്തവരോടും അകന്നവരോടും, ചെറിയവരോടും വലിയവരോടും, സ്ത്രീകളോടും പുരുഷന്മാരോടും എന്തിന് മൃഗങ്ങളോടും പക്ഷികളോടും വരെ... സർവ്വരോടുമുള്ള പെരുമാറ്റത്തിൽ അവിടുത്തെ ചരിത്രം പൂർണ്ണതയുടെയും മാന്യതയുടെയും അടയാളമായിരുന്നു.

അല്ലാഹു അവന്റെ ദീൻ പൂർത്തിയാക്കുകയും, പ്രബോധനം അതിന്റെ അങ്ങേയറ്റം വരെ നിർവ്വഹിക്കുകയും ചെയ്ത ശേഷം തന്റെ 63 ആം വയസ്സിൽ നബി ﷺ വഹ്ദത്തായി.

പ്രവാചകത്വം ലഭിക്കുന്നതിന് മുമ്പ് 40 വർഷവും, ശേഷം 23 വർഷം നബിയും റസൂലുമായും അവിടുന്ന് ജീവിച്ചു. മദീനയിലാണ് അവിടുന്ന് മറവുചെയ്യപ്പെട്ടത്. താൻ ഉപയോഗിച്ചിരുന്ന കോവർകഴുതയും, വഴി യാത്രക്കാർക്ക് ദാനമായി വെച്ചിരുന്ന കുറച്ച് ഭൂമിയുമല്ലാതെ മറ്റൊരു സമ്പത്തോ അനന്തരമോ അവിടുന്ന് ബാക്കി വെച്ചില്ല.

നബി-ﷺ-യിൽ വിശ്വസിച്ചവരും സത്യപ്പെടുത്തിയവരും പിൻപറ്റിയവരും ധാരാളമുണ്ടായിരുന്നു. 'ഹജ്ജത്തുൽ വദാഇ'ൽ ഒരു ലക്ഷത്തിലധികം അനുയായികൾ അവിടുത്തോടൊപ്പം ഹജ്ജ് നിർവ്വഹിച്ചു. മരിക്കുന്നതിന്റെ ഏകദേശം മൂന്ന് മാസങ്ങൾക്ക് മുമ്പായിരുന്നു അത്.

അല്ലാഹുവിന്റെ ദീനായ ഇസ്ലാം സംരക്ഷിക്കപ്പെട്ടതിന്റെയും ഇത്ര മാത്രം വ്യാപിച്ചതിന്റെയും രഹസ്യം ഇതുത

നെയായിരിക്കാം. ഇസ്ലാമിക മൂല്യങ്ങളിലും ചിട്ടയിലും നബി -ﷺ- വളർത്തിക്കൊണ്ടുവന്ന അനുയായികൾ നീതിയിലും, ഭൗതിക വിരക്തിയിലും, സൂക്ഷ്മതയിലും, കരാർപാലനത്തിലും, തങ്ങൾ വിശ്വസിച്ച ദീനിന് വേണ്ടി ചെലവഴിക്കുന്നതിലും ഏറ്റവും ഉത്തമരായ അനുയായികളുമായിരുന്നു.

വിശ്വാസത്തിലും വിജ്ഞാനത്തിലും കർമ്മങ്ങളിലും ആത്മാർത്ഥതയിലും സത്യപ്പെടുത്തുന്നതിലും ചെലവഴിക്കുന്നതിലും ധീരതയിലും ഔദാര്യത്തിലും ഏറ്റവും ശ്രേഷ്ഠതയുള്ള അനുയായികൾ..!

അബൂബക്ർ സിദ്ധീഖ് -رضي الله عنه-, ഉമറുബ്നുൽ ഖത്താബ് -رضي الله عنه-, ഉസ്മാനുബ്നു അഫ്ഫാൻ -رضي الله عنه-, അലിയ്യുബ്നു അബീത്വാലിബ് -رضي الله عنه-; നബി -ﷺ- യിൽ വിശ്വസിക്കുകയും അവിടുത്തെ സത്യപ്പെടുത്തുകയും ചെയ്ത ആദ്യത്തെ അനുയായികളും അവിടുത്തേക്ക് ശേഷം ദീനിന്റെ പതാകവാഹകരായി ഖലീഫമാരായതും അവരായിരുന്നു.

എന്നാൽ ഈ മഹത്യമെല്ലാം അവർക്കുണ്ടെങ്കിലും പ്രവാചകത്വത്തിന്റെ പ്രത്യേകതകളൊന്നും അവർക്കില്ല. മറ്റു സ്വഹാബികൾക്ക് പറഞ്ഞുകൊടുക്കാത്ത വല്ലതും പ്രത്യേകമായി നബി -ﷺ- ഇവരോട് മാത്രമായി പറഞ്ഞിട്ടില്ല.

നബി -ﷺ- യിലൂടെ അവതരിപ്പിക്കപ്പെട്ട അല്ലാഹുവിന്റെ ഗ്രന്ഥവും പ്രവാചക സുന്നത്തും -ചരിത്രവും വാക്കുകളും പ്രവർത്തനങ്ങളും- അവിടുന്ന് സംസാരിച്ച ഭാഷയിൽ തന്നെ അല്ലാഹു സംരക്ഷിച്ചു. നബി -ﷺ- യുടെ ചരിത്രം രേഖപ്പെടുത്തപ്പെട്ടപോലെ ഒരാളുടെ ചരിത്രവും രേഖപ്പെടുത്തപ്പെട്ടിട്ടില്ല.

എങ്ങിനെയായിരുന്നു അവിടുന്ന് ഉറങ്ങാറുണ്ടായിരുന്നത്? ഭക്ഷിക്കാറുണ്ടായിരുന്നത്? വെള്ളം കുടിക്കാറുണ്ടായിരുന്നത്? ചിരിക്കാറുണ്ടായിരുന്നത്? ഇതെല്ലാം കൃത്യമായി രേഖപ്പെടുത്തപ്പെട്ടിരിക്കുന്നു.

നബി -ﷺ- വീട്ടിനകത്തു എങ്ങിനെയായിരുന്നു തന്റെ കുടുംബത്തോട് പെരുമാറാറുണ്ടായിരുന്നത് എന്നത് പോലും രേഖപ്പെടുത്തപ്പെട്ടു. എല്ലാം സംരക്ഷിക്കപ്പെടുകയും രേഖപ്പെടുത്തപ്പെടുകയും ചെയ്തു.

അവിടുന്ന് മനുഷ്യനായ പ്രവാചകനത്രെ. ആരാധിക്കപ്പെടാനുള്ള ഒരു സവിശേഷതയും അവിടുത്തേക്കില്ല. സ്വന്തത്തിന് എന്തെങ്കിലുമൊരു ഉപകാരമോ ഉപദ്രവമോ പോലും അവിടുന്ന് ഉടമപ്പെടുത്തുന്നുമില്ല.

4 - നബി-ﷺ-യുടെ സന്ദേശം

ഭൂമിയുടെ എല്ലാ പ്രദേശങ്ങളിലും ശിർക്കും (ബഹുദൈവാരാധന) കുഫ്റും (സത്യനിഷേധം) അജ്ഞതയും വ്യാപകമായപ്പോഴാണ് അല്ലാഹു മുഹമ്മദ് നബി -ﷺ- യെ പ്രവാചകനായി നിയോഗിക്കുന്നത്. വേദക്കാരിൽ നിന്നും അവശേഷിക്കുന്ന എണ്ണപ്പെട്ടവരല്ലാതെ അല്ലാഹുവിൽ പങ്കുചേർക്കാതെ അവനെ ആരാധിക്കുന്നവർ ആരുമില്ലാത്ത കാലം.

ഈ അവസരത്തിലാണ് അവസാന പ്രവാചകനായും നബിയായും അല്ലാഹു മുഹമ്മദ് നബി-ﷺ-യെ നിയോഗിക്കുന്നത്. മുഴുവൻ ജനതക്കും സന്മാർഗ്ഗവും സത്യദിനുമായും അല്ലാഹു അദ്ദേഹത്തെ നിയോഗിച്ചു.

മറ്റ് മതങ്ങളെ അതിജയിക്കുന്നതിന് വേണ്ടിയും, ബഹുദൈവാരാധനയുടെയും അവിശ്വാസത്തിന്റെയും അജ്ഞതയുടെയും കൂരിരുട്ടിൽ നിന്ന് ഏകദൈവ വിശ്വാസത്തിന്റെയും ഈമാനിന്റെയും പ്രകാശത്തിലേക്ക് അവരെ നയിക്കാനും, മുൻ കഴിഞ്ഞ മുഴുവൻ പ്രവാചകന്മാരുടെയും സന്ദേശം പൂർത്തീകരിക്കുന്നതിനും വേണ്ടിയാണ് അവിടുന്ന് നിയോഗിക്കപ്പെട്ടത്.

നൂഹ് -ﷺ-, ഇബ്റാഹീം -ﷺ-, മൂസാ -ﷺ-, സുലൈമാൻ -ﷺ-, ദാവൂദ് -ﷺ-, ഈസാ -ﷺ- തുടങ്ങിയ പ്രവാചകന്മാരും നബിമാരും ക്ഷണിച്ച അതേ കാര്യങ്ങളിലേക്കാണ് അവിടുന്നു ജനങ്ങളെ ക്ഷണിച്ചത്. സ്രഷ്ടാവും ഉപജീവനം നൽകുന്നവനും, ജീവിപ്പിക്കുകയും മരിപ്പിക്കുകയും ചെയ്യുന്നവനും, രാജാധിരാജനും, നിയന്താവുമായ അല്ലാഹുവാണ് രക്ഷിതാവ്, അവനിൽ നിങ്ങൾ വിശ്വസിക്കണം. അവൻ അങ്ങേയറ്റം കരുണ ചൊരിയുന്നവനും ഏറെ ദയയുള്ളവനും

മാണ്. നമുക്ക് ദൃശ്യവും അദൃശ്യവുമായ പ്രപഞ്ചത്തിലെ മുഴുവൻ വസ്തുക്കളുടെയും സ്രഷ്ടാവ് അവനാകുന്നു. അല്ലാഹു അല്ലാത്ത എല്ലാം അവന്റെ സൃഷ്ടികളുമാകുന്നു.

അല്ലാഹുവിനെ മാത്രം ആരാധിക്കാനും മറ്റുള്ളവയെ ആരാധിക്കുന്നതിൽ നിന്ന് വിട്ടുനിൽക്കാനും തന്റെ ജനങ്ങളോട് കൽപ്പിച്ചതു പോലെ, ആരാധനയിലും ആധിപത്യത്തിലും സൃഷ്ടിപ്പിലും നിയന്ത്രണത്തിലും ഒരു പങ്കുകാരുമില്ലാത്ത ഏകനാണ് അല്ലാഹു എന്ന് വ്യക്തമായി അവിടുന്ന് അവർക്ക് വിവരിച്ചു കൊടുക്കുകയും ചെയ്തു. ജനിക്കുകയോ ജനിപ്പിക്കുകയോ ചെയ്യാത്തവനും, തുല്യതയില്ലാത്തവനും മാണ് അല്ലാഹു. അവൻ ഏതെങ്കിലും ഒരു സൃഷ്ടിയിൽ അവതരിക്കുകയോ ആ രൂപം സ്വീകരിക്കുകയോ ഉണ്ടാവുകയില്ല എന്നും അവിടുന്ന് വ്യക്തമാക്കി.

തൗറാത്തും സബൂറും ഇഞ്ചീലും, മുസയുടെയും ഇബ്രാഹീമിന്റെയും മേൽ അവതരിപ്പിക്കപ്പെട്ട ഏടുകളും അല്ലാഹു അവതരിപ്പിച്ച വേദഗ്രന്ഥങ്ങളാണെന്ന് വിശ്വസിക്കണമെന്നും അവിടുന്ന് പഠിപ്പിച്ചു. അല്ലാഹു നിയോഗിച്ച മുഴുവൻ ദൂതന്മാരിലും വിശ്വസിക്കണമെന്നും ഏതെങ്കിലും ഒരു നബിയെ കളവാക്കുന്നവൻ മുഴുവൻ നബിമാരിലും അവിശ്വസിക്കുകയാണ് ചെയ്യുന്നതെന്നും മുഹമ്മദ് നബി -ﷺ- പ്രബോധനം ചെയ്തു.

അല്ലാഹുവിന്റെ കാരൂണ്യത്തെ സംബന്ധിച്ച് ജനങ്ങൾക്ക് അവിടുന്ന് സന്തോഷവാർത്ത അറിയിച്ചു. ഇഹലോകത്ത് അവരുടെ ആവശ്യങ്ങൾ ഏറ്റെടുക്കുന്നവൻ അല്ലാഹുവാണ്. സർവ്വ വിശാലമായ കാരൂണ്യമുള്ള രക്ഷിതാവാണ് അല്ലാഹു.

വിയാമത്ത് നാളിൽ ഖബ്റുകളിൽ നിന്ന് എല്ലാവരെയും ഉയിർത്തെഴുന്നേൽപ്പിച്ച് വിചാരണ നടത്തുന്നവൻ അവൻ മാത്രമാണ്. സത്യവിശ്വാസികൾക്ക് ഒരു നന്മക്ക് പകരം പത്ത് നന്മകളും, ഒരു തിന്മക്ക് അതുപോലുള്ളതും അവൻ പ്രതിഫലം നൽകും. അവർക്ക് പരലോകത്ത് അനുഗ്രഹത്തിന്റെ സ്ഥിരവാസ കേന്ദ്രമുണ്ട്. ആരെങ്കിലും അവിശ്വസിക്കുകയും തിന്മ പ്രവർത്തിക്കുകയും ചെയ്താൽ ഇഹലോകത്തും പരലോകത്തും അതിന്റെ ഫലം അവൻ അനുഭവിക്കേണ്ടി വരിക തന്നെ ചെയ്യും.

പ്രവാചകൻ മുഹമ്മദ് നബി -ﷺ- അവിടുത്തെ പ്രബോധനത്തിൽ തന്റെ ഗോത്രത്തെയോ, നാടിനെയോ, തന്നെയോ മഹത്വവൽക്കരിച്ചില്ല. ഖുർആനിൽ അവിടുത്തെ പേര് പറയപ്പെട്ടതിനേക്കാൾ കൂടുതൽ തവണ നൂഹ് -ﷺ-, ഇബ്രാഹീം -ﷺ-, മൂസാ -ﷺ-, ഇസ്മായീൽ -ﷺ- തുടങ്ങിയ നബിമാരുടെ പേരുകൾ പറയപ്പെട്ടു.

മുഹമ്മദ് നബി -ﷺ-യുടെ മാതാവിന്റെയോ ഭാര്യമാരുടെയോ പേരുകളും ഖുർആനിൽ പരാമർശിക്കപ്പെട്ടില്ല. എന്നാൽ മൂസാ നബിയുടെ ഉമ്മയെ സംബന്ധിച്ച് ഒന്നിലധികം തവണയും മറിയം -ﷺ- യെ സംബന്ധിച്ച് 35 പ്രാവശ്യവും പരാമർശിക്കപ്പെട്ടിട്ടുണ്ട്.

മതമോ ബുദ്ധിയോ ശുദ്ധപ്രകൃതിയോ എതിരാവുന്ന എല്ലാ കാര്യങ്ങളിൽ നിന്നും, സൽസ്വഭാവം നിരസിക്കുന്ന കാര്യങ്ങളിൽ നിന്നും പ്രവാചകൻ മുഹമ്മദ് നബി -ﷺ- പാപസുരക്ഷിതനാണ്. അല്ലാഹുവിൽ നിന്നുള്ള സന്ദേശം എത്തിച്ചു നൽകുന്ന വിഷയത്തിൽ എല്ലാ നബിമാരും പാപസുരക്ഷി

തരതരം. കാരണം അവരാണ് അല്ലാഹുവിന്റെ കൽപ്പനകൾ എത്തിച്ചുകൊടുക്കാൻ നിയോഗിക്കപ്പെട്ടവർ.

ഒരു നബിയും ആരാധനകൾക്കർഹനല്ല. സൃഷ്ടിപ്പിൽ അവർക്ക് യാതൊരു പങ്കുമില്ല. അവർ മറ്റു മനുഷ്യരെപ്പോലുള്ള മനുഷ്യരാണ്; അല്ലാഹുവിന്റെ സന്ദേശം വഹ്യായി അവർക്ക് ലഭിക്കുന്നുണ്ട് എന്നതാണ് അവരുടെ പ്രത്യേകത.

മുഹമ്മദ് നബി -ﷺ- യുടെ രിസാലത്ത് പ്രവാചകന്റെ കാലത്ത് ഉണ്ടായിരുന്നത് പോലെ ഇന്നും നിലനിൽക്കുന്നു എന്നത് തന്നെ അത് അല്ലാഹുവിൽ നിന്നുള്ള വഹ്യാണ് എന്നതിനുള്ള ഏറ്റവും വലിയ സാക്ഷ്യമാണ്. ഒരു ബിലുണിലധികം ആളുകൾ ആ മതമനുസരിച്ച് ജീവിക്കുന്നു. നമസ്കാരം, സകാത്ത്, ഹജ്ജ് തുടങ്ങിയ മതപരമായ നിർബന്ധ കർമ്മങ്ങൾ ഒരു മാറ്റവുമില്ലാതെ അനുവർത്തിക്കുകയും ചെയ്യുന്നു.

5 - പ്രവാചകത്വത്തിന്റെ ദ്യുഷ്ടാന്തങ്ങളും തെളിവുകളും അടയാളങ്ങളും

പ്രവാചകന്മാരെ അവരുടെ പ്രവാചകത്വത്തിന് തെളിവായി ചില ദ്യുഷ്ടാന്തങ്ങൾ നൽകി അല്ലാഹു ശക്തിപ്പെടുത്തും. ദൃശ്യമായ ചില അടയാളങ്ങൾ അവർക്ക് അവൻ നൽകും. ഓരോ കാലത്തെയും ജനതക്ക് വിശ്വസിക്കാൻ മതിയായ തെളിവുകൾ എല്ലാ നബിമാർക്കും അല്ലാഹു നൽകിയിട്ടുണ്ട്.

നബിമാർക്ക് നൽകപ്പെട്ട ദ്യുഷ്ടാന്തങ്ങളിൽ ഏറ്റവും മഹത്തായത് മുഹമ്മദ് നബി -ﷺ- ക്ക് അല്ലാഹു നൽകിയ വിശുദ്ധ ഖുർആനാണ്. കാരണം അതാണ് ഖിയാമത്ത് നാൾ വരെ നിലനിൽക്കുന്ന ഏക ദ്യുഷ്ടാന്തം. അതല്ലാത്ത ധാരാളം അമാനുഷിക ദ്യുഷ്ടാന്തങ്ങളും മുഹമ്മദ് നബി -ﷺ- ക്ക് അല്ലാഹു നൽകിയിട്ടുണ്ട്.

അതിൽ പെട്ടതാണ്: ഇസ്റാഅ്-മിഅ്റാജ് (രാത്രിയുടെ ചെറിയ സമയം കൊണ്ട് മക്കയിൽ നിന്ന് ഫലസ്തീനിലേക്കും ശേഷം ഏഴ് ആകാശങ്ങൾക്ക് മുകളിലേക്കും യാത്ര ചെയ്ത സംഭവം.

ചന്ദ്രൻ പിളർന്നു എന്നതും, വരൾച്ച ബാധിച്ചപ്പോൾ നബി-ﷺ-യുടെ പ്രാർത്ഥന നിമിത്തം ധാരാളം സന്ദർഭങ്ങളിൽ മഴ വർഷിച്ചതും, ധാരാളമാളുകൾക്ക് ഭക്ഷിക്കാനും കുടിക്കാനും കഴിയുന്ന രൂപത്തിൽ കുറഞ്ഞ ഭക്ഷണവും വെള്ളവും വർഷിച്ചതും മറ്റു ചില ഉദാഹരണങ്ങൾ.

മുൻകഴിഞ്ഞ പ്രവാചകന്മാരുടെയും സമുദായങ്ങളുടെയും, (സുറതുൽ കഹ്ഫിൽ വിവരിക്കപ്പെട്ട) ഗുഹാവാസികളു

ടെ ചരിത്രം പോലുള്ള -ഒരാൾക്കും വിശദമായി അറിയാത്ത, കഴിഞ്ഞുപോയ കാര്യങ്ങൾ- അല്ലാഹു അറിയിച്ചത് പ്രകാരം അവിടുന്ന് വിവരിച്ചു എന്നതും അതിൽ പെട്ടത് തന്നെ.

ഭാവിയിൽ സംഭവിക്കാൻ പോകുന്ന കാര്യങ്ങളെ സംബന്ധിച്ച് അല്ലാഹു അറിയിച്ചത് പ്രകാരം പ്രവചിച്ചതും അവിടുത്തെ സത്യത ബോധ്യപ്പെടുത്തുന്ന ദൃഷ്ടാന്തമാണ്. ശാമിലുള്ളവർക്ക് കാണാൻ കഴിയുന്ന തരത്തിൽ ഹിജാബിൽ നിന്ന് പുറപ്പെടുന്ന ഒരു തരം അഗ്നിയെ കുറിച്ചും, കെട്ടിടങ്ങൾ പണിയുന്നതിൽ ജനങ്ങൾ തമ്മിൽ മത്സരം നടത്തുന്നതിനെ കുറിച്ചും അവിടുന്ന് പറഞ്ഞ കാര്യങ്ങൾ അപ്പടിതന്നെ സംഭവിച്ചിട്ടുണ്ട്.

അല്ലാഹു നബി-ﷺ-ക്ക് ജനങ്ങളിൽ നിന്ന് നൽകിയ സംരക്ഷണവും ഇതേ അത്ഭുത ദൃഷ്ടാന്തങ്ങളിൽ പെട്ടതാണ്. തന്റെ അനൂച്ചരന്മാരായ സ്വഹാബികളോട് മുഹമ്മദ് നബി -ﷺ- നൽകിയ വാഗ്ദാനങ്ങൾ സത്യമായി പുലർന്നതും അതിൽ പെട്ടതാണ്. ഉദാഹരണത്തിന്: പേർഷ്യയും റോമും നിങ്ങൾ വിജയിച്ചടക്കുകയും അവിടെയുള്ള നിധികൾ നിങ്ങൾ അല്ലാഹുവിന്റെ മാർഗത്തിൽ ചെലവഴിക്കുകയും ചെയ്യും എന്ന അവിടുത്തെ പ്രവചനം അതു പോലെ പുലർന്നു.

മലക്കുകളെ കൊണ്ട് അല്ലാഹു പ്രവാചകനെ ശക്തിപ്പെടുത്തിയതും, മുൻകഴിഞ്ഞ നബിമാർ അവരുടെ ജനതയോട് മുഹമ്മദ് നബി-ﷺ-യുടെ പ്രവാചകത്വത്തെ സംബന്ധിച്ച് സന്തോഷവാർത്ത അറിയിച്ചതും അവിടുത്തെ സത്യത ബോധ്യപ്പെടുത്തുന്ന കാര്യങ്ങളിൽ ചിലതു തന്നെ. മുസാ -ﷺ-, ദാവൂദ് -ﷺ-, സുലൈമാൻ -ﷺ-, ഇസ്രാ -ﷺ- തുടങ്ങിയ

ബന്നു ഇസ്റാഹൂലൃരിലെ പ്രവാചകന്മാർ മുഹമ്മദ് നബി-ﷺ-യെ പറ്റി സന്തോഷവാർത്ത അറിയിച്ചവരിൽ ചിലരാണ്.

തെളിഞ്ഞ ബുദ്ധിയുള്ളവർക്ക് ഉൾക്കൊള്ളാൻ കഴിയുന്ന അനേകം ബുദ്ധിപരമായ തെളിവുകളും ഉപമകളും അവിടുന്ന് വിവരിച്ചിരിക്കുന്നു; ഇതും അവിടുത്തെ സത്യത അറിയിക്കുന്നു.

ഖുർആനിലും സുന്നത്തിലും വ്യാപിച്ചുകിടക്കുന്ന ബുദ്ധിപരമായ ഇത്തരം തെളിവുകളും ഉദാഹരണങ്ങളും അനേകമുണ്ട്. അതിനെക്കുറിച്ചറിയാൻ താൽപര്യമുള്ളവർ ഖുർആനും ഹദീസ് ഗ്രന്ഥങ്ങളും നബിചരിത്രങ്ങളും വായിക്കട്ടെ. ഖണ്ഡിതമായ തെളിവുകൾ അതിലുണ്ട്.

ഈ പറയപ്പെട്ട ദൃഷ്ടാന്തങ്ങൾ സംഭവിച്ചില്ലായിരുന്നെങ്കിൽ അറേബ്യയിലെ നബി-ﷺ-യുടെ ശത്രുക്കളായിരുന്ന അവിശ്വാസികളും യഹൂദ ക്രൈസ്തവരും അവിടുത്തെ -ﷺ- കളവാക്കാനും ജനങ്ങളെ നബിയിൽ നിന്ന് അകറ്റാനും അത് ഒരവസരമായി കണക്കാക്കുമായിരുന്നു.

അല്ലാഹു മുഹമ്മദ് നബി -ﷺ- ക്ക് ദിവ്യസന്ദേശമായി നൽകിയ വേദഗ്രന്ഥമാകുന്നു വിശുദ്ധ ഖുർആൻ. അത് സർവ്വലോക രക്ഷിതാവിന്റെ വചനങ്ങളാണ്. അതുപോലുള്ളതോ അതിലെ ഒരു അധ്യായത്തിന് സമാനമായതോ കൊണ്ടുവരുവാൻ അല്ലാഹു മനുഷ്യരെയും ജിന്നുകളെയും വെല്ലുവിളിച്ചിരിക്കുന്നു. ആ വെല്ലുവിളി ഇന്നും നിലനിൽക്കുന്നു.

ദശലക്ഷക്കണക്കിന് മനുഷ്യർ ആശയക്കുഴപ്പത്തിലായ പ്രാധാന്യമുള്ള ധാരാളം ചോദ്യങ്ങൾക്ക് ഖുർആൻ ഉത്തരം

നൽകുന്നു. അത് അവതരിപ്പിക്കപ്പെട്ട അറബി ഭാഷയിൽ തന്നെ ഇന്നും അത് സംരക്ഷിക്കപ്പെട്ടിരിക്കുന്നു; ഒരു അക്ഷരം പോലും കുറവ് വരാതെ തന്നെ.

അത് പ്രിൻ്റ് ചെയ്യപ്പെടുകയും വ്യാപകമായി പ്രചരിക്കപ്പെടുകയും ചെയ്തു. അമാനുഷികവും മഹത്തരവുമായ ഗ്രന്ഥമാകുന്നു അത്. ജനങ്ങൾക്ക് അവതരിക്കപ്പെട്ട ഏറ്റവും മഹത്തായ ഗ്രന്ഥവുമത്രെ അത്. വായിച്ചിരിക്കേണ്ട ഗ്രന്ഥമാണത്. സാധിക്കുമെങ്കിൽ ഖുർആനിന്റെ ആശയവിവർത്തനമെങ്കിലും വായിക്കുക. അത് വായിക്കാനും അതിൽ വിശ്വസിക്കാനും കഴിയാത്തവന് എല്ലാ നന്മകളും നഷ്ടമായി.

നബി -ﷺ- യുടെ ചര്യയും ജീവചരിത്രവും വിശ്വസ്തരായ നിവേദകരിലൂടെ സൂക്ഷിക്കപ്പെടുകയും കൈമാറ്റം ചെയ്യപ്പെടുകയും ചെയ്തിട്ടുണ്ട്. നബി -ﷺ- സംസാരിച്ചിരുന്ന അറബി ഭാഷയിൽ -അവിടുന്ന് നമ്മോടൊപ്പം ജീവിക്കുന്നത് പോലെ- അത് അച്ചടിക്കപ്പെട്ടിട്ടുമുണ്ട്. അനേകം ഭാഷകളിലേക്ക് അത് വിവർത്തനം ചെയ്യപ്പെട്ടിട്ടുമുണ്ട്. ഇസ്ലാമിക നിയമങ്ങളുടെ സ്രോതസ്സ് വിശുദ്ധ ഖുർആനും നബി -ﷺ- യുടെ ചര്യയുമാണ്.

6- മുഹമ്മദ് നബി -ﷺ- കൊണ്ടുവന്ന ശരീഅത്ത്

നബി -ﷺ- കൊണ്ടുവന്ന ശരീഅത്ത് (മതനിയമ സംഹിത) അത് ഇസ്‌ലാമാണ്. അല്ലാഹു അന്തിമമായി അവതരിപ്പിച്ച മതനിയമങ്ങളും സന്ദേശങ്ങളും ഇതാകുന്നു. മുൻകഴിഞ്ഞ നബിമാരുടെ ശരീഅത്തിനോട് അടിസ്ഥാനങ്ങളിൽ അത് യോജിക്കുന്നു; കർമ്മപരമായ ചില വിഷയങ്ങളിൽ മാത്രമേ അവക്കിടയിൽ വ്യത്യാസമുള്ളൂ.

ഇസ്‌ലാമിലെ നിയമങ്ങൾ പൂർണ്ണവും എല്ലാ കാലത്തിനും സ്ഥലത്തിനും യോജിച്ചതുമാണ്. ജനങ്ങളുടെ ഐഹികവും മതപരവുമായ എല്ലാ നന്മകളും അതിലുണ്ട്. നമസ്കാരം, സകാത് പോലെ അടിമകളുടെ മേൽ നിർബന്ധമായ എല്ലാ ആരാധനകളും അതിൽ അടങ്ങിയിട്ടുണ്ട്.

സാമൂഹികവും, സാമ്പത്തികവും, രാഷ്ട്രീയവും, യുദ്ധപരവും, പ്രകൃതിപരവും മറ്റുമുള്ള മനുഷ്യ ജീവിതം ആവശ്യപ്പെടുന്ന എല്ലാ ക്രയവിക്രയങ്ങളും അതിൽ അനുവദിക്കപ്പെടാനും വിലക്കപ്പെടാനും ഏതാണെന്നും ഈ ശരീഅത്തിൽ പ്രതിപാദിച്ചിട്ടുണ്ട്.

ജനങ്ങളുടെ ദീനിനും രക്തത്തിനും അഭിമാനത്തിനും സമ്പത്തിനും ബുദ്ധിക്ക് അപരാധം സന്താനങ്ങൾക്കും ഈ ശരീഅത് സംരക്ഷണമേകുന്നു. എല്ലാ നന്മയും പുണ്യവും അതിലുണ്ട്. എല്ലാ തിന്മയെയും ചീത്തയെയും ശരീഅത് എതിർക്കുന്നു. മനുഷ്യനെ മാനുതയിലേക്ക് അത് ക്ഷണിക്കുന്നു. മധ്യമ നിലപാടിലേക്കും നീതിയിലേക്കും ശരീഅത് ക്ഷണിക്കുന്നു.

ഇഖ്ലാസ് (അല്ലാഹുവിൽ മറ്റാരെയും പങ്കുചേർക്കാതെ ആത്മാർത്ഥമായി അവനുവേണ്ടി മാത്രം പ്രവർത്തിക്കാൻ), വ്യത്തി, സ്നേഹം, കൃത്യത, മറ്റുള്ളവർക്ക് നന്മ ഇഷ്ടപ്പെടൽ, ജീവൻ സംരക്ഷിക്കൽ, നാടിന്റെ സമാധാനം സൂക്ഷിക്കൽ തുടങ്ങിയ സൽഗുണങ്ങളിലേക്ക് ഇസ്ലാമിക ശരീഅത് ക്ഷണിക്കുന്നു. അന്യായമായി ജനങ്ങളെ ഭീതിപ്പെടുത്തുന്ന തും ഭയപ്പാട് സൃഷ്ടിക്കുന്നതും ശരീഅത് നിഷിദ്ധമാക്കുന്നു. അതിക്രമത്തിനും കുഴപ്പത്തിനും എല്ലാ രൂപത്തിലും ഭാവത്തിലും നബി -ﷺ- എതിരായിരുന്നു. അന്ധവിശ്വാസവും, ബ്രഹ്മചര്യവും, പൗരോഹിത്യവും അവിടുന്ന് എതിർത്തു.

സ്ത്രീ-പുരുഷ ഭേദമന്യേ മനുഷ്യനെ അല്ലാഹു ആദരിച്ചു എന്ന് പ്രവാചകൻ മുഹമ്മദ് -ﷺ- വിശദമാക്കി. അവരുടെ എല്ലാ അവകാശങ്ങളും അവൻ സംരക്ഷിച്ചു. അവന്റെ എല്ലാ തെരഞ്ഞെടുപ്പുകളുടെയും പ്രവർത്തനങ്ങളുടെയും പെരുമാറ്റങ്ങളുടെയും ഉത്തരവാദിത്തം അവനിലാണെന്നും, തനിക്കുതന്നെയോ മറ്റുള്ളവർക്കോ ഉപദ്രവമാകുന്ന തന്റെ ഏത് പ്രവർത്തനത്തിന്റെയും ഉത്തരവാദിത്തം അവൻ തന്നെ ഏറ്റെടുക്കണം എന്നും പഠിപ്പിച്ചു.

വിശ്വാസത്തിലും ഉത്തരവാദിത്തത്തിലും പ്രതിഫലത്തിലും സ്ത്രീയും പുരുഷനും സമമാണ്. മാതാവായും മകളായും ഭാര്യയായും സഹോദരിയായും സ്ത്രീയെ ഇസ്ലാം പ്രത്യേകം പരിഗണിച്ചു.

പ്രവാചകൻ മുഹമ്മദ് നബി -ﷺ- കൊണ്ടുവന്ന മതം ബുദ്ധിയെ സംരക്ഷിക്കുന്നു. മദ്യപാനം പോലെ ബുദ്ധിയെ ദുഷിപ്പിക്കുന്ന എല്ലാം നിഷിദ്ധമാക്കി. ബുദ്ധിക്ക് അതിന്റെ വഴി പ്രകാശപൂരിതമാക്കുന്ന വിളക്കായി ദീനിനെ ഇസ്ലാം പരിഗ

ണിച്ചു; അറിവോടെയും ഉൾക്കാഴ്ചയോടെയും മനുഷ്യൻ തന്റെ നാമനായ അല്ലാഹുവിനെ ആരാധിക്കാൻ വേണ്ടി.

ബുദ്ധിയുടെ സ്ഥാനം ഉയർത്തുകയും മതനിയമങ്ങൾ ബാധകമാവുന്നതിനുള്ള കാരണം ബുദ്ധിയായി നിശ്ചയിക്കുകയും ചെയ്തു. ബഹുദൈവത്വത്തിന്റെയും അന്ധവിശ്വാസത്തിന്റെയും സകല ചങ്ങലകെട്ടുകളിൽ നിന്നും ബുദ്ധിയെ സ്വതന്ത്രമാക്കി.

യഥാർത്ഥ ശാസ്ത്രത്തെ ഇസ്ലാം ബഹുമാനിക്കുന്നു. മോശമായ ഇച്ഛകളിൽ നിന്ന് മുക്തമായ വൈജ്ഞാനിക ഗവേഷണത്തെ പ്രോത്സാഹിപ്പിക്കുന്നു. സ്വന്തത്തെക്കുറിച്ചും പ്രപഞ്ചത്തെക്കുറിച്ചും ചിന്തിക്കാൻ അതാവശ്യപ്പെടുന്നു. ശരിയായ ശാസ്ത്രീയ കണ്ടെത്തലുകൾ ഒരിക്കലും മുഹമ്മദ് നബി -ﷺ- കൊണ്ടുവന്നതിന് എതിരാവുകയില്ല.

ഇസ്ലാമിൽ ഒരു വിഭാഗത്തിനും മറ്റൊരു വിഭാഗത്തെക്കാൾ പ്രത്യേകതയില്ല. ഒരു ജനതക്കും മറ്റൊരു ജനതയെക്കാൾ മുൻഗണനയില്ല. എല്ലാവരും അതിലെ നിയമങ്ങൾക്ക് മുന്നിൽ തുല്യരാണ്. കാരണം എല്ലാവരും അവരുടെ ഉത്ഭവത്തിൽ തുല്യരാണ്.

തഖ്വ് കൊണ്ടല്ലാതെ ഒരുവിഭാഗം മറ്റൊരു വിഭാഗത്തേക്കാളും, ഒരു ജനത മറ്റൊരു ജനതയെക്കാളും പ്രത്യേകമാകുന്നില്ല. എല്ലാ കുഞ്ഞും ശുദ്ധപ്രകൃതിയിൽ ജനിക്കുന്നു എന്നാണ് പ്രവാചകൻ മുഹമ്മദ് നബി -ﷺ- അറിയിച്ചത്. പാപികളായോ മറ്റുള്ളവരുടെ പാപാമേറ്റൊടുത്തോ ഒരാളും ജനിക്കുന്നില്ല.

ഇസ്‌ലാം പശ്ചാത്താപം അനുവദിച്ചു. അല്ലാഹുവിലേക്കുള്ള മടക്കവും പാപങ്ങൾ വെടിയലുമാണത്. ഇസ്‌ലാം മുന്മുള്ള പാപങ്ങളെ മായ്‌ചുകളയുന്നു (ഒരാൾ മുസ്‌ലിമായാൽ അതിന് മുൻ ചെയ്തുപോയ പാപങ്ങൾ മായ്‌ക്കപ്പെടുന്നു എന്നർത്ഥം). പശ്ചാത്താപം അതിന് മുന്മുള്ള പാപങ്ങളെ മായ്‌ചുകളയുന്നു.

ഒരാളുടെ തെറ്റും മറ്റൊരു മനുഷ്യന്റെ മുമ്പിൽ ഏറ്റുപറയേണ്ട ആവശ്യം ഇല്ലതന്നെ. മനുഷ്യനും അല്ലാഹുവും തമ്മിൽ നേരിട്ടുള്ള ബന്ധമാണ് ഇസ്‌ലാമിലുള്ളത്. അല്ലാഹുവിന്റെയും മനുഷ്യന്റെയും ഇടയിൽ ഒരു ഇടയാളനും ആവശ്യമില്ല. മനുഷ്യനെ ആരാധനാക്കുന്നതും, അല്ലാഹുവിനുള്ള ആരാധനയിലോ രക്ഷാകർതൃത്വത്തിലോ പങ്കാളിയാക്കുന്നതും ഇസ്‌ലാം നിരോധിക്കുന്നു.

പ്രവാചകൻ മുഹമ്മദ് ﷺ യുടെ ശരീഅത്ത് മുൻകഴിഞ്ഞ മുഴുവൻ ശരീഅത്തുകളെയും ദുർബലമാക്കുന്നതാണ്. കാരണം അതാണ് അല്ലാഹുവിൽ നിന്ന് അവതരിപ്പിക്കപ്പെട്ട, വിയാമത്ത് നാൾ വരെയുള്ള അവസാന ശരീഅത്ത്. അത് മുഴുവൻ ജനതക്കുമുള്ളതാണ്. അതിനാൽ അതിനു മുന്മുള്ളതിനെ അത് ദുർബലമാക്കി - മുൻകഴിഞ്ഞ ശരീഅത്തുകൾ ഒന്ന് മറ്റൊന്നിനെ ദുർബലമാക്കിയത് പോലെ-

ഇസ്‌ലാമല്ലാത്ത ഒരു ശരീഅത്തും അല്ലാഹു സ്വീകരിക്കുകയില്ല. മുഹമ്മദ് നബി ﷺ കൊണ്ടുവന്ന ഇസ്‌ലാം മതമല്ലാത്തതൊന്നും അല്ലാഹുവിങ്കൽ സ്വീകാര്യമല്ല. ഇസ്‌ലാമല്ലാത്ത വല്ലതിനെയും ആരെങ്കിലും മതമായി പുണർന്നാൽ അത് സ്വീകരിക്കപ്പെടുകയില്ല തന്നെ. ഈ ശരീഅത്തിലെ വിധി വിലക്കുകളുടെ വിശദീകരണങ്ങൾ അറിയാൻ താൽപര്യമു

ഉളവർ ഇസ്ലാമിനെ പരിചയപ്പെടുത്തുന്ന വിശ്വസ്തമായ ഗ്രന്ഥങ്ങൾ അന്വേഷിക്കട്ടെ.

ഇസ്ലാമിക ശരീഅത്തിന്റെ ലക്ഷ്യം -അല്ലാഹുവിൽ നിന്ന് അവതീർണമായ മുഴുവൻ സന്ദേശങ്ങളുടെയും ലക്ഷ്യം പോലെ:- മനുഷ്യൻ ശരിയായ മതമുൾക്കൊണ്ട് സർവ്വലോക രക്ഷിതാവിന്റെ നിഷ്കളങ്കനായ അടിമയായിത്തീരുകയും ഭൗതികതയുടെയും അന്ധവിശ്വാസത്തിന്റെയും അടിമത്തത്തിൽ നിന്ന് മോചിതനാവുകയും ചെയ്യുക എന്നതാണ്.

എല്ലാ കാലത്തിനും സ്ഥലത്തിനും യോജിച്ചതത്രെ ഇസ്ലാം. മനുഷ്യന്റെ ശരിയായ നന്മകളോട് എതിരാവുന്ന ഒന്നും അതിലില്ല തന്നെ. കാരണം മനുഷ്യരെ അറിയുന്ന അല്ലാഹുവിൽ നിന്നുള്ളതത്രെ അത്. അവരുടെ ആവശ്യങ്ങളെല്ലാം അറിയുന്ന റബ്ബിൽ നിന്നുള്ളത്.

പരസ്പരം വൈരുദ്ധ്യമില്ലാത്ത, മാനവരാശിയെ നന്നാക്കിത്തീർക്കുന്ന ഒരു ശരീഅത്ത് മനുഷ്യന് ആവശ്യമാണ്. അത് മനുഷ്യന് ഉണ്ടാക്കാൻ സാധ്യവുമല്ല; മറിച്ച് അല്ലാഹുവിൽ നിന്നുള്ളതാവണം. ജനങ്ങളെ അത് നന്മയിലേക്ക് നയിക്കണം.

അതിന്റെ വിധിയനുസരിച്ചുള്ള പ്രവർത്തനം അവരുടെ കാര്യങ്ങൾ നന്നാക്കിത്തീർക്കുകയും, പരസ്പരമുള്ള അതിക്രമങ്ങളിൽ നിന്ന് അവരെ രക്ഷിക്കുകയും ചെയ്യണം.

7- നബിﷺയുടെ എതിരാളികളുടെ അവിടുത്തോടുള്ള നിലപാട് അവരുടെ സാക്ഷ്യമാകുന്നു

എല്ലാ നബിമാർക്കും അവരെ പ്രബോധനത്തിൽ നിന്ന് തടയുന്ന, അവരിൽ വിശ്വസിക്കുന്നതിൽ നിന്ന് ജനങ്ങളെ തടയുന്നതുമായ ശത്രുക്കളുണ്ടായിട്ടുണ്ട്. അല്ലാഹുവിന്റെ പ്രവാചകൻ മുഹമ്മദ് നബി -ﷺ- ക്കും അദ്ദേഹത്തിന്റെ ജീവിത കാലത്തും മരണശേഷവും ധാരാളം ശത്രുക്കളുണ്ടായിട്ടുണ്ട്.

എന്നാൽ അല്ലാഹു പ്രവാചകനെ വിജയിപ്പിച്ചു. അവിടുന്ന് -ﷺ- അല്ലാഹുവിന്റെ റസൂലാണ് എന്നതിനും, മുൻകഴിഞ്ഞ പ്രവാചകന്മാർ കൊണ്ടുവന്നത് പോലുള്ളതാണ് അവിടുന്നും കൊണ്ടുവന്നത് എന്നതിനും, ആധുനികരും പൗരാണികരുമായ ധാരാളം പേർ സാക്ഷ്യം വഹിച്ചിട്ടുണ്ട്.

മുഹമ്മദ് നബി -ﷺ- സത്യപ്രവാചകനാണെന്ന് അവർക്കറിയാം. എന്നാൽ നബിﷺയിൽ വിശ്വസിക്കാൻ അവർക്ക് തടസ്സമായത് മറ്റു പല സംഗതികളുമാണ്. അധികാരമോഹം, ജനങ്ങളോടുള്ള ഭയം, സ്ഥാനമാനങ്ങളിലൂടെ ലഭിക്കുന്ന സമ്പത്ത് നഷ്ടപ്പെട്ടുപോകുമോയെന്ന പേടി എന്നിവയാണ് അവരെ നബിﷺയിൽ വിശ്വസിക്കുന്നതിൽ നിന്ന് തടഞ്ഞത്.

ലോകരക്ഷിതാവായ അല്ലാഹുവിന് സ്തുതി!



ഉള്ളടക്കം

- 1- നബി-ﷺ-യുടെ പേര്, തറവാട്, ജനിച്ചു വളർന്ന നാട് 3
- 2- അനുഗ്രഹീത മഹതിയുമായുള്ള അനുഗ്രഹീത വിവാഹം.....5
- 3- വഹ്-യിന്റെ ആരംഭം6
- 4 - നബി-ﷺ-യുടെ സന്ദേശം.....16
- 5 - പ്രവാചകത്വത്തിന്റെ ദൃഷ്ടാന്തങ്ങളും തെളിവുകളും അടയാളങ്ങളും.....20
- 6- മുഹമ്മദ് നബി -ﷺ- കൊണ്ടുവന്ന ശരീഅത്ത്.....24
- 7- നബി-ﷺ-യുടെ എതിരാളികളുടെ അവിടുത്തോടുള്ള നിലപാട് അവരുടെ സാക്ഷ്യമാകുന്നു29

മുഹമ്മദ് നബി

صَلَّى اللهُ عَلَيْهِ وَعَلَى آلِهِ وَسَلَّمَ

ഡോ. മുഹമ്മദ് ബ്നു
അബ്ദില്ലാഹ് അസ്സുറഹ്മാന